



సంకెళ్లు

౧. అశ్వినీకుమార్

ఆ రోజు జరిగిన పెళ్లిచూపులు నాకు అవాస్తవంగా, అధివాస్తవికంగానే అన్నింటింది. ఎందుకంటే తెరవెనుక జరిగినది, పెళ్లికూతురు- ఈ పెళ్లికి ఒప్పుకోవటానికి పెళ్లికొడుకు వంశంకాని, అతని చదువు కాని, అతని అందచందాలు కాని కాదు- కేవలం అతను అమెరికాలో ఉండటమే.

అలాగే పెళ్లికొడుకు ఈ పెళ్లిచూపుల తంతుకు వచ్చింది, ఈ అమ్మాయి అమ్మానాన్నల స్టేటస్ చూపికాని, ఆ వెనుక వున్న ఆస్తిపాస్తులు కోరికాని కాదు- కేవలం అమ్మాయి చదువు అమెరికాలో ఉద్యోగం చెయ్యటానికి పనికి వస్తుందని!

సరే, పెళ్లిచూపులు జరిగిపోయాయి. అతిథి మర్యాదలు- ఇచ్చివుచ్చుకోవటాలు- పెట్టి పెట్టించుకోవటాలు. ఈ విషయాలన్నిటికీ మధ్యవర్తిని కాబట్టి ఇవన్నీ కూడా నిజానికి నీడలాగా అబద్ధానికి ఆసరాగా జరిగిపోయాయి.

ఓ ముహూర్తానికి అందరి దీవెనలతో పాటు సూత్రధారణ- అమ్మలక్కలు కాకి ముక్కుకు దొండ పండులా- లాంటి గుసగుసలు, ముసిముసి నవ్వులు కురిశాయి. పక్కనే పచ్చికబయలులో బఫే బోజనాలు, ఐస్క్రీంలు, ఫ్రూట్ సలాడ్ ల ఖాళీపైట్లు, ఎక్కడ నుంచో వచ్చిన పిల్లలు, కుక్కలు. మెల్లగా ఆరిపోతున్న దీపాలు, ఎడాపెడా పడివున్న కుర్చీలు. వాడిపోతున్న పూలదండలు. వీటన్నిటికీ నేనే ప్రత్యక్షసాక్షిని కదా!

హనీమూన్ ప్రస్తావన వచ్చింది కానీ ఎందుకో చివరి నిమిషంలో మానుకున్నారు. ఒక వారంరోజుల్లోనే కొత్త పెళ్లికొడుకు అమెరికా ఎగిరిపోయాడు. హైదరాబాద్ విమానాశ్రయం కోలాహలంతో ఒక్కణ్ణి పంపడానికి వందమంది వెళ్లాలి. ఎవరి గొడవలో వాళ్లున్నారు. ఫోటోలు-ఫ్లాష్ లు-జోకలు- ఇంత గందరగోళంలో నరేష్

నా దగ్గరకొచ్చి, “ఒక నెలరోజుల్లో పేపర్లు పంపుతాను. వీసాకి గైడ్ చెయ్యండి. ఉషకి వీసా రాగానే వెంటనే పంపే ఏర్పాటు చేయండి. మీరే మద్రాసు తీసుకెళ్లి. మావాళ్లు పట్టించుకోరు. తను రాగానే 60 కె జాబ్ రెడిగా వుంటుంది.”

*

ఇంకా పేపర్లు రాలేదే? అబ్బాయికి ఉద్యోగం ఏమిటి? అసలు లీగల్ వీసా ఉందా? ఈ అనుమానాలతో బాహాటంగానే ఉష పెంపుడు తల్లిగారు అవకాశం దొరికినప్పుడు నా కాలర్ పట్టుకుంటూనే వుంది.

ఇక్కడే మీకు ఉష ఫ్లాష్ బ్యాక్ కొంత చెప్పాలి. తను పనికందుగా వున్నప్పుడు తల్లిదండ్రులు వింత పరిస్థితుల్లో చనిపోయారు. వాళ్లు ఏదో ప్రమాదంలో చనిపోయారని; కాదు, ఆత్మహత్య చేసుకున్నారని చేదు నిజాలు, తీపి అబద్ధాలు ప్రచారంలో ఉన్నాయి. ఉష తల్లికి అక్క, సీతమ్మ తన ముగ్గురు ఆడపిల్లలతోపాటు ఉషను కూడా పెంచింది. కాని ఎక్కువ శ్రద్ధ తీసుకుని చదివించింది. పెద్దనాన్న సూర్యారావుగారే తన స్వంత కూతుళ్లకంటే కూడా ఎక్కువ కేరీ తీసుకుని ఫార్మసీ చదివించాడు.

ఉష కంటే చిన్నవాళ్లయిన తన చెల్లెళ్లు అందరికీ పెళ్లిళ్లు జరిగిపోయినా ఉష ఏదో మిషతో ఆ విషయాన్ని వాయిదా వేస్తూ వస్తోంది. తన స్థితి తనకు అవగతం అయినకొద్దీ ఎక్కువగా ఇంట్రోవర్ట్ గా అయిపోయి ఒక రకమైన నిరాసక్త- డిప్రెషన్ మూడ్ లో ఉంటుండేది.



‘పాపం తల్లిదండ్రులు లేరు,’ అని సింపతీ, కనీసం స్నేహితులు కూడా లేరే అని నాకు ఆశ్చర్యం!

ఎదైనా మాట్లాడితే పాంతనలేని అసందర్భమైన ప్రశ్నలతో ఒక్కసారిగా బెదరకొడుతుంది. ఇది గమనించి వీలైనప్పుడు నేను కొంత చనువుగా ఆమె మానసిక స్థితిని అంచనా వేసే సాహసం చేశాను.

రూపం- వెన్నెల, బంగారం పోతపోసినట్లు. చిన్న ముక్కుపుడక తళుక్కున మెరుస్తుంది. ఎర్రని పెదవులు. వెలుగులేని నవ్వు! కబుర్లు చెప్పని చీకటి కనులు. కుంచించుకుపోయిన నుదురు, నిండైన వక్షం. పొడవైన జడ. అంతా బాగానే ఉంది కానీ మనుషులకు, పరిస్థితులకు దూరంగా ఎందుకు జరిగిపోతుంటుంది?

*

మామూలుగానే వీసాపేపర్లు రావటానికి మూడు నెలలు గడిచిపోయాయి. ఈ మూడునెలలు నరేష్ అమ్మ సుచిత్రాదేవిగారు కోడలిని ఇంట్లో పెట్టుకుని అప్పటివరకూ అమ్మాయి చేస్తున్న ఉద్యోగం మాని పించి తన కొడుకు అవసరాలకు అనువుగా ఆమెను తీర్చిదిద్దటానికి, మార్చటానికి శతవిధాలా ప్రయత్నించి చివరకు మూర్ఛపోయింది.

సుచిత్రాదేవిగారికి తనకు ఇష్టంలేని పనిగాని, నిర్ణయంగాని ఆ ఇంట్లో జరగటాన్ని హర్షించగల విశాల హృదయంలేదు. ఇంతటి అభిజాత్యం ఉన్నామె ఉష నిరాసక్తతను మెత్తటి షిఫాన్ చూడిదారుల్లో, సిల్కుచీరలతో బూటీపార్లర్ల ఫేషియల్స్ తో మార్చాలని శతవిధాలా ప్రయత్నించి అలిసిపోయింది.

“అత్తమ్మా ఆడవాళ్లకు ఇవన్నీ అవసరమా? ఇవన్నీ మొగవాణ్ణి ఆకర్షించటానికేనా,” అని ఉష అడిగితే, ఆమె నోరు తెరిచి బుట్టజాకెట్లు తడుముకోవలసి వచ్చింది.

మీనా బజార్లో నగలు, రకరకాల గాజులు కొని ఎన్నారై భార్య ‘స్టైల్ గా వుండాలి’ అని బోధిస్తుంటే “ఈ నగలు నాకు బరువు- ఈ స్టైలు నాకు బోరు,” అని గొణిగేది. రాత్రి వేసిన నైటీ మర్నాడు మధ్యాహ్నం వరకు వదిలేది కాదు. స్నానం చేస్తే మంచి బట్టలు వేసుకోవాల్సి వస్తుందని!

ఇక తిండి విషయం. రోజూ కోళ్లు కుక్కలూ నడిచే ఆ ఇంట్లో పాలకూర, బెండకాయలు తప్ప తినని ఈ వింత కోడలు సుచిత్రగారికి ఓ సమస్యగానే తయారైంది. ఈ అమ్మాయి తన కొడుకుని సుఖపెడుతుందా? తినడానికి ఇంత వండి పెడుతుందా? కనీసం పక్కలో

నైనా పడుకుంటుందా? ఇలాంటి ప్రశ్నలతో ఆమె తల దిమ్మెత్తిపోయేది.

నేను చుట్టం చూపుగా వెళ్లినపుడు- ‘ఎంత పని చేశారు,’ అని కొంత బాధ, కొంత నిష్కారంగా అన్ని విషయాలూ దాపరికం లేకుండా కళ్ళిది.

ఎప్పుడైనా అలా సాయంత్రం వాకింగ్ తీసుకు వెళ్లి, “ఏమిటి నీ సమస్య,” అని ఉషని అడిగితే, “ఏ సమస్య?” అని అమాయకత్వమో, గడుసు తనమో తెలియని ముసుగులో వుండిపోయింది.

“నీకు అసలు స్నేహితులు లేరా?” అని అడిగితే, “మీరు స్నేహితులు కారా?” ఎదురు ప్రశ్న! “నీ క్లాస్ మేట్స్?”

“ఆ షబానా అని చాలా దగ్గర. ఇప్పటికీ ఉత్తరాలు రాస్తుంటుంది. పెళ్లి చేసుకోలేదు. పెళ్లి అవసరమా?”

“నీకు దేనిమీద ఆసక్తి.”
“సన్నజాజి పూలు- చిన్నచిన్న కుందేళ్లు... అమ్మా నాన్న... చిన్ని అక్వేరియంలో గోల్డ్ ఫిష్.”

ఎప్పటిదో పాతికేళ్లనాటి అవసానదశలో ఉన్న అమ్మానాన్న ఫోటో తీసి చూపించింది.

“వీళ్లని నువ్వు చూడలేదు కదా? నీకెందుకు వీళ్ల మీద ప్రేమ. కనీసం నిన్ను వాళ్లు పెంచను కూడా లేదే? వాళ్లు నీ తల్లిదండ్రులని ఎవరో చెపితే నువ్వు నమ్మి అభిమానిస్తున్నావు. నిన్ను చిన్నప్పటినుంచి పెంచి, నీ బాగోగులు చూసిన నీ చుట్టూ వున్నవాళ్లు నీకు పట్టరు.”

“నీవు గతంలో బతకాలనుకుంటున్నావా?” అని కాస్త గట్టిగానే అడిగాను.

“నాకు గతానికి ఇప్పటి బతుక్కు తేడా లేదు. చీకటికి వెలుతురుకీ మధ్యలో తెరలేమీ లేవు,” అంటూ వేదాంతాలా వెళ్లిపోయింది.

*

నాలుగోనెల మొదట్లో పేపర్లు వచ్చినట్లు, సుచిత్రగారు ఆగలేక కోడల్ని తీసుకుని మద్రాసు వెళ్లి అట్టహాసంగా వీసాకి ఉషను లోపలికి పంపినట్లు, ఏదో కొరితో వీసా ఇవ్వనట్లు! వీరంతా సపరివారంగా రాజధానికి వచ్చి నాకు ఫోనులో అన్ని వివరాలు చెప్పారు. దీనికి కూడా మీదే బాధ్యత అన్నట్లు ధ్వని కూడా వుందో లేక నాకే అలా అనిపించిందో!

ఆ తర్వాత నరేష్ చివాట్లు పెట్టేసరికి కోడల్లో పాటు ఫైల్ మొత్తం నా దగ్గరకు చేరాయి.

కావలసిన డాక్యుమెంట్లన్నీ గుచ్చి ఇంకా కొన్ని అమెరికా నుంచి తెప్పించి ఒక ఏకాదశిరోజున ఉషా



దేవికి అమెరికా 'వీసాపవర్' ఇచ్చి అట్టహాసంగా హైదరాబాద్ నుంచి న్యూయార్క్ పంపాం. ఆ ఒక్కరోజే ఉషను సంతోషంగా చూశాననుకున్నాను.

రోజులు, వారాలు, నెలల వరుసలో ఉష విషయం మరుగునపడిపోయిందనుకున్నాను. అంతా సవ్యంగా జరిగిపోతుందనుకున్నాను. ఈ బ్రహ్మలో నేనుండగా ఏదో ఒకటి, రెండు నీలివార్తలు నావరకూ వచ్చినా గిట్టనివాళ్లు కల్పించినవనుకున్నాను. ఒకసారి రాజధాని నుంచి 'ఒకసారి మీరు వస్తే బాగుంటుంది...' అని డిప్లొమాటిక్ కాల్ వచ్చింది!

వెళ్లక తప్పదుకదా! అయితే అప్పటికే విషయం ముదిరి పాకాన పడింది.

"ఈ విచ్చిదాన్ని మావాడికి ఎందుకు కట్టబెట్టారు? నా కొడుకుని నానా హింస పెడుతోంది. వాడు రోజూ 'అమ్మా నాకి పెళ్లి ఎందుకు చేశావు?' అని ఏడుస్తున్నాడు." కక్కవల్సింది అంతా అయిన తర్వాత నాకు తలంటు కూడా అయింది.

ఆ సాయంత్రం ఫామిలీ మీటింగ్ పెట్టి అసలు విషయం రాబట్టడానికి ప్రయత్నించి విఫలమయ్యాను. వీళ్లవరూ నిజం చెప్పరు అన్న విషయం మాత్రం నిజమని తేలింది.

*

తర్వాత సంఘటనలన్నీ త్వరగానే జరిగిపోయాయి. తర్వాత నెలలో నేను అమెరికా వెళ్లవలసి వచ్చింది.

అది సెప్టెంబరు మాసం. న్యూయార్కులో దిగి బాగేజీ క్లెయిమ్ దగ్గర నరేష్ ఉండటం గమనించాను.

"ప్రయాణం బాగా జరిగిందా?" 24 గంటల ప్రయాణం తర్వాత జెట్ లాగ్ తో తెరిచిన కళ్లతో నిద్రపోతూ మాంట్విల్లి ఇంటికి చేరాం. మర్నాడు- నేను లేచే సరికి అందరూ ఎవరి దారిన వాళ్లు వెళ్లిపోయారు.

మేడమిడి రూంలో నుంచి బైటకు చూశాను. ఒక లావుపాటి కాకి అరుస్తోంది. పక్కనే స్విమ్మింగ్ పూల్ ఎండిపోయింది. చుట్టూ పూలచెట్లు చల్లని ఎండలో వూగుతున్నాయి. సెప్టెంబరులో ఆకులన్నీ పసుపుపచ్చగా మారిపోతున్నాయి. పెద్దపెద్ద ఉడతలు చెట్లపై పరుగులు పెడుతున్నాయి. భయంకరమైన నిశ్శబ్దం ఆవహించి వుంది.

అంతలో ఆ తోటలో చెట్లకు నీళ్లు పోస్తూ ఉష కనిపించింది. ఎన్నాళ్లైంది చూసి! అమెరికా ఆహారం-కొద్దిగా లావైంది. ఇంకా తెల్లగా మెరుస్తోంది. జుట్టు కత్తిరించింది- జీన్ పాంట్, టీషర్ట్ లో వింతగా ఉంది.

నేను మెల్లగా దిగివచ్చి స్విమ్మింగ్ పూల్ గట్టుమీద ఈజీ ఛైర్ లో కూర్చొని చూస్తున్నా.

రంగురంగుల సీతాకోకచిలుకలు ఎగురుతూ పూలమీద వాలుతున్నాయి. కింద పచ్చని గ్రాస్. మెత్తగా కాలికి తగులుతోంది.

వుడెన్ కాంపౌండ్ పార్టిషన్ పక్కనే వున్న క్రోటన్సు-వయోలెట్ పూలచెట్టు- కొన్ని గులాబి పూలచెట్టు- వీటి మధ్య ఉష ఎంతో సహజంగా వున్నట్లుంది.

మరి ఏమిటి సమస్య? ఎందుకు సమస్య? నా ఉనికిని గమనించి "హా!..." అని దగ్గరకు వచ్చింది.

"ఉండండి కాఫీ తెస్తాను," అని లోపలికి వెళ్లి మగ్గినిండా కాఫీ తెచ్చి పక్కనే కూర్చుంది.

పరీక్షగా చూశాను. దాదాపు సంవత్సరమయింది. బుగ్గలు నిగనిగలాడుతున్నాయి. పెదాలు ఎర్రబడ్డాయి. టీషర్టు పిటపిటలాడుతోంది. జీన్సు- స్కిన్ టైటు- తొడలకు అతుక్కుని ఉంది. ఉషాదేవేనా? అనుమానం వచ్చింది.

"ఒకే, ఎలా వున్నావు... కబుర్లు చెప్పు," అని మెల్లగా అడిగాను.

"అంతా బాగానే వుంది. పోయిన నెలలో ఎగ్జామ్ రాశాను. అంతకుముందు సరిగ్గా చదవలేదు. ఇవ్వాలో రేపో రిజల్టు రావాలి."

"దేనికి ఎగ్జామ్?"

"ఫార్మసీ లైసెన్సు కోసం. పాసైతే ఉద్యోగం వస్తుంది."

"అలాగే- నరేష్ ఎలా వున్నాడు? ఎక్కడ జాబ్?"

"ఇక్కడ దగ్గర్లోనే గాస్ స్టేషన్ లో," ఇంక సంభాషణ పొడిగించలేదు. స్నానం చేసి బ్రేక్ ఫాస్ట్, లంచ్ కలిపి తినేసి మళ్లీ నిద్రపోయాను.

*

వారం పదిరోజుల్లో విషయాలు చాలా విడిపోసాగాయి. నరేష్ కి, ఉష కి పొసగటం లేదు. కారణాలు అంత బలమైనవి కూడా కనపడటంలేదు.

స్థూలంగా ఉష అతనికంటే ఎక్కువ చదువు కుంది. ఇద్దరికీ కంపాటిబిలిటీ లేదు. అతని గాస్ స్టేషన్ జాబ్ కూడా లేబర్ జాబ్ అయిపోయింది.

నరేష్ సంగతి- అతను రోజుకు రెండుషిఫ్టులు పనిచేస్తున్నాడు. మూడోషిఫ్టు సెల్లార్లో మందుకూడుతూ సినిమాలు చూస్తున్నాడు. ఎప్పుడూ అక్కడే నిద్రపోతూ తెల్లవారకముందే గాస్ స్టేషన్ కు వెళ్లిపోతాడు. ఉదయం ఏడున్నరకు నరేష్ బాబాయి రాజారాం, పిన్ని గీత చెరొక



దారిన- వాడు న్యూయార్కు ఈమె మాంటవిల్లి కౌంటీకి వెళ్లిపోతారు.

ఉష పగలంతా ఇంట్లో ఎక్కేరియం చేపల్తో, టివి బొమ్మల్తో, స్విమ్మింగ్ పూల్ చుట్టూ పూలచెట్లతో ఎప్పుడైనా పుస్తకాలతో కాలం గడుపుతోంది.

నరాలు తెగిపోయే ఒంటరితనం- భయంకరమైన నిశ్శబ్దం అది చీల్చుకుంటూ ఫోను మోగినా భయం!

అమెలోని నిరాసక్త నిరాశగా రూపుచెంది అమెను నీడలా వెన్నాడుతోంది! “నాకు పిచ్చెక్కుతోంది. అతను శాడిస్ట్- కారక్టర్ లెస్ బ్రూట్... స్ట్రీజ్ రిలీవ్ మి,” అంటూ స్వగతంలా మాట్లాడింది.

ఆ సాయంత్రం, “పద గాస్ స్టేషన్ కి వెళ్దాం,” అని బయలుదేరదీశాను. దగ్గరే నడిచి వెళ్లవచ్చు. బయట చలి సంగతి తెలియక మామూలుగా బయలుదేరాను.

“ఏయ్ యూ విల్ ఫ్రీజ్. ఈ జెర్మన్ వేసుకోండి...” అని ఎంతో శ్రద్ధగా జర్మన్ ఇచ్చి మెడ చుట్టూ కాలర్ వేసి జిప్ పెట్టింది. ఆడది సేవ చేస్తే మనసుకు ఎంత హాయిగా ఉంటుంది.

అప్పటికి కాస్త ఎండ వుంది! బ్రిటనీ రోడ్ లో నుంచి మాంటవిల్లి రోడ్ తిరిగాం. ఓ కిలోమీటర్. సైడ్ వాక్ మీద నడుస్తున్నాం. అక్కడ కూడా ఖాళీ పొలాల కనపడుతున్నాయి.

ఒకటి రెండు పాడుపడిన ఇళ్ల దాటాం. చిన్న షాపింగ్ సెంటర్. తర్వాత గాస్ స్టేషన్! మా రాక చూసి నరేష్ కొంచెం సిగ్గుపడ్డాడు! సహజంగానే.

ఇండియాలో ఎంతో స్టేటస్ మెయింటెన్ చేసిన ఫామిలీ ఇక్కడ గాస్ స్టేషన్ (మన భాషలో పెట్రోలు బంక్) ఉద్యోగం. ఎంత అమెరికాలో వున్నా తెలిసినవాళ్ల దగ్గర చిన్నతనంగానే వుంటుంది.

కాబినల్ లోనికి వెళ్దాం! స్టేషన్ ఓనర్ ఉన్నాడు.

“హి- ఐ యామ్ జాన్.”

“హూ డూ యూ డూ”

“షి ఈజ్ ఉషా. శామ్స్ వైఫ్,” అన్నా.

“వాట్? షి ఈజ్ శామ్స్ (నరేష్) వైఫ్? హి నెవర్ టోల్డ్ మి? ఎనివే యూ ఆర్ బ్యూటీఫుల్ బేబీ. వాట్ ఆర్ యూ డూయింగ్ విత్ దిస్ బిస్టె...” అని పెద్దగా నవ్వాడు. అంతలోనే, “ఐయామ్ జస్ట్ జోకింగ్! హి ఈజ్ ఏ హార్ట్ వర్కింగ్ గై! హ్యూవ్ ఏ నైస్ డే,” అని వెళ్లిపోయాడు.

వేము గాస్ స్టేషన్ కి రావటం- సంవత్సరం నుంచి ఉష రాని చోటికి, ఓనర్ కామెంట్స్- ఇవన్నీ నరేష్ ని మరి చిన్నబుచ్చుకునేట్లు చేశాయి.

మళ్ళీ మేమిద్దరం నడిచి ఏడుగుంటలకు ఇంటికి చేరాం. అప్పుడే రాజారాం, గీత చెరక కారులో ఇంటికి చేరారు.

మర్నాడు మెయిల్ లో ఉష రిజర్ట్ వచ్చాయి!

*

అన్ని సబ్జెక్టుల్లోనూ క్వాలిఫైయింగ్ గ్రేడ్ కంటే తక్కువే వచ్చినాయి. 75 శాతం కన్నా తక్కువ వస్తే మళ్ళీ పరీక్షలు రాయాలి. ఈ మార్క్స్ తోపాటు రాబోయే పరీక్షలకు అప్లికేషన్ కూడా పంపారు.

ఆ రాత్రి లివింగ్ హాల్లో టివి రంగు నీడల్లో అందరి ముఖాలు సీరియస్ గా ఉన్నాయి.

నరేష్ నిప్పులు కక్కుతున్నాడు. అన్నిటికీ తామ రాకు మీద నీటిబొట్టులా ఉండే రాజారాం సోఫాలో ఇబ్బందిగా కదులుతున్నాడు.

పూర్తిగా అమెరికన్ లైఫ్ స్టైల్ ని ప్రేమిస్తూ భారత నారిలా జీవిస్తున్న గీత- పరిస్థితుల్ని అంచనా వేస్తూ...

“ఉషా! రోజూ చెప్పేదాన్ని కదా! కష్టపడి చదివి పాస్ అవమని. ఇప్పుడు చూడు మళ్ళీ పది నెలల తర్వాత గాని ఎగ్జామ్ రాయలేవు! నీవు కూడా జాబ్ లో చేరితే మీ ఇద్దర్నీ ఎవార్థ్ మెంట్ లో పెడదామనుకు న్నాను. ఇప్పుడు వీడి సంపాదన తిండికే చాలదుకదా! ఇంటి అద్దె ఎలా కడ్డారు? అఫ్ కోర్స్ మీరు ఇక్కడుంటే మాకేమి ఇబ్బంది లేదనుకో! వచ్చే నెలలో రాజు, గోపీ వస్తున్నారు! అప్పుడు మీకైనా ఫ్రీడం వుండదు కదా!”

రాజారాం, “యా... యా...” అంటున్నాడు మధ్యలో. నరేష్ అయితే బుసలు కొడుతున్నాడు.

ఈ అవాస్తవిక పరిస్థితుల్లో ఇక్కడ సంపద- కాళ్ల కింద కార్పెట్ లో చెక్కగోడల మీద వాల్ పేపర్ లలో- లివింగ్ రూం సోఫా సెట్ లలో, డైనింగ్ రూం ఓవల్ టేబుల్, హైబాక్ కుర్చీల్లో, తలపై సీలింగ్ కు వేళ్లాడే షాండిలీర్ లలో - ఇంకాస్త బైటకు వెళ్తే పార్కింగ్ లో పార్క్ చేసి వున్న పోర్ట్-టయోటా కార్లలోనే వుండిపోతోంది. వ్యక్తుల మధ్య సంబంధాలు- భార్యాభర్తల అనుబంధాలు అన్నీ డాలర్ల తో ముడిపడి వున్నాయి. ఇక్కడ పనిచేయలేని వ్యక్తి పనికిరాని మనిషి- ప్రాణం పోయిన మనిషిలా తనకు తానే భారం. నిన్ను మోయటానికి ఎవరికీ ఓపికా తీరికా వుండదు. నీ భర్త అయినా, నీ భార్య అయినా దూరాలన్నీ ఒకటే!

అన్నిటికీ కార్పెట్టు మీద కూర్చొని మూగగా రంగులు మారుతున్న టివి వెలుగులో తన ముఖానికి హారివిల్లులాంటి మాస్కో వేసుకున్నట్లు తన పెద్దపెద్ద



కనుల్లో కదులుతున్న వెలుగు నీడల్ని రెప్పలు వాల్చి దాస్తున్నట్లు- నవరసాల్ని మనకందించే టి.వి. సెట్టు తనకేమీ పట్టనట్లు, తనకేమీ ఆలోచనలు లేనట్లుగా- నిర్వికారంగా ఉండిపోయింది ఉషాదేవి!

*

మర్నాడు గాన్ స్టేషన్ కు వెళ్లాను. ఉదయం పదకొండు గంటలకు శ్రీకాంత్ న్యూయార్క్ నుంచి వచ్చి నన్ను పికప్ చేసుకుంటాను అక్కడ ఉండమని ఫోన్ చేశాడు.

ఒక్క అరగంట నరేష్ దగ్గర కూర్చున్నాను. ఆ సమయంలో బిజినెస్ డేట్ గా ఉంటుంది.

“ఇక నా వల్లకాదు ఈ గొడ్డుచాకిరీ నేను చెయ్యలేను. ఇప్పటివరకూ ఓపికపట్టాను. రెండేళ్ల నుండి రోజుకు 20 గంటలు ఎండలో, వానలో, మంచులో ఈ కూలి చేస్తున్నాను. ఇక్కడ వచ్చే రెండువేల డాలర్లు- టిప్పులతో సహా! ఇండియా తీసుకెళ్ళితే ఎనభైవేలు. కాని ఇక్కడ రెండువేలే! ఉషని చేసుకున్నది తను జాబ్ చేస్తుందని. నెలకు అయిదారువేల డాలర్లు వస్తాయని. కాని ఈ వాలకం చూస్తే ఆ లక్షణాలు, లక్ష్యం ఏమీ వున్నట్లు లేదు. ఇంకా నన్ను ఇంతవరకు తన భర్తగా కూడా దగ్గరకు చేరనివ్వలేదు. ఈ దెయ్యాన్ని నాకెందుకు అంటగట్టారు?” అని వాపోయాడు.

ఇప్పుడతనికి తన మనిషి లేదు. పనిచేసి సంపాదించే మిషనూ లేదు. అతని బాధ నేనర్థం చేసుకోగలను. కాని సమస్యను ఎలా పరిష్కరించాలి?

ఇంతలో రాకెట్టులాంటి వాన్ లో శ్రీకాంత్ వచ్చాడు. నరేష్ కి బై చెప్పి వాన్ ఎక్కాను. మాంట్ విల్లి లోనే రెండు మూడు షాపింగ్ సెంటర్లు తిప్పాడు. ఇతనికి నరేష్ కి ఇచ్చి పుచ్చుకోవటాలు వున్నాయి.

ఒక ఇండియా స్టోర్ లో వాసవి- అసలు పేరు వాసవదత్త- గుజరాతీ అమ్మాయిని పరిచయం చేశాడు. గుండ్రటి ముఖం పొట్టిగా వుంది. అందుకే గుజరాతీలను ఇక్కడ గుజ్జలంటారు.

బైటికి వస్తుంటే చెప్పాడు నవ్వుతూ, “ఎలా వుంది నరేష్ గర్ల్ ఫ్రెండ్? ఈ విషయం మీ ఉషకి తెలుసు,” అన్నాడు. ఈ సమస్య రోజురోజుకి జటిలమైపోతున్నట్లుంది నాకు. నన్ను గిరగిర తిప్పి మెక్ రయాన్ ‘ఫ్రెంచ్ కిస్’ సినిమా చూపించి ఒక బక్కెట్టు పాప్ కార్న్, లీటర్ కోకాకోలా తాగించి రాత్రి ఇంటి దగ్గర పడవేసిపోయాడు శ్రీకాంత్. అతను చెప్పిన విషయాలలో గానిప్ కంటే వాస్తవాలే ఎక్కువ వున్నట్లు తర్వాత తెలిసింది.

ఎక్కువ రోజులు ఏదో ఒకచోటికి తిరుగుతూనే వున్నా. అప్పుడప్పుడు ఉషతో ఒంటరిగా లేక జంటగా ఉండే అవకాశం చిక్కేది.

ఉదయం అందరూ వెళ్లిపోయిన తర్వాత తీరిగ్గా బ్రేక్ ఫాస్ట్ చేసి- స్విమ్మింగ్ పూల్ సైడ్ హాల్లో తెరలన్నీ తీసి కార్పెటు మీద పడుకుని నీలం- ఊదారంగుల్లో కనీసం పక్షులుకూడా ఎగరని ఆకాశాన్ని చూస్తుంటే రకరకాల ఆలోచనలు ముసరివి.

ఉష కొంత ఇంటిపని- కొంత తోటపని చేసి ఎప్పుడో నా దగ్గరకు వచ్చి కూర్చునేది. గొప్ప చెప్పకూడదుగాని నాకు వైన్ రుచి, వాసన ఎంత బాగా తెలుసో ఓ స్త్రీ నా పక్కనే వుంటే ఆ వింత వాసన వెంటనే తెలిసిపోతుంది. అల్ చిన్ ‘సెంట్ ఆఫ్ వుమన్’ అందుకే నాకు బాగా నచ్చింది. అలాంటి నాకు నా చెంత రుచి, వాసనలేని ఓ గాజు బొమ్మ కూర్చున్నట్లుండేది! సృష్టిలో కొన్ని పూలకు వాసన ఎందుకుండదు? అయినా నాకు తెలుస్తున్న సంగతులతో నా మనసులోని గొలుసులు ఒక్కొక్కటి తెగిపోతున్నట్లు అనిపించి- తెలియని స్వేచ్ఛను ఫిలయ్యేవాడిని.

“మీకు తెలుసా? గీతా ఆంటీకి అమెరికన్ బాయ్ ఫ్రెండ్ వున్నాడు?” అని లాండ్రమెన్ పేల్చింది. నాకున్న సంకెళ్లలో మరొకటి తెగిపోయింది.

“అవును. మీరు రోజూ న్యూయార్క్ వెళ్తారు. ఉదయం వెళ్లి రాత్రి వస్తారు అంతసేపు ఎక్కడ తిరుగుతారు? ఏం చూస్తారు?”

“ఓ! న్యూయార్క్ చూడాలంటే ఎన్నిరోజులైనా చాలవు. లేడీ లిబర్టీ- ఎంపైర్ స్టేట్ బిల్డింగ్- వరల్డ్ ట్రేడ్ సెంటర్, జాక్సన్ హైట్స్- రేడియో సిటీ- యుఎన్ఓ, సెంట్రల్ లైబ్రరీ ఒకటిమిటి? మన్ హాటన్ మహాసాధాల అరణ్యంలో దారి తప్పటం నాకెంతో ఇష్టం,” తన్నయత్వంతో చెప్పున్నాను.

“రియల్లీ- ఒకరోజు నన్నూ తీసుకు వెళ్లండి,” అని ఊరుకుంది.

అప్పటివరకూ ఉష మాంట్ విల్లి వదిలి బైటకు రాలేదన్న సంగతి తెలియదు. ఓ! పిటీ! అనుకున్నాను.

నా గుండె లోతుల్లో ఏదో సన్నని సంగీతం వినపడుతోంది.

*

ఒక వీకెండ్ బెంపుల్ ఫండ్ రైజింగ్ ప్రోగ్రామ్ కి వెళ్లాం. మాంట్ విల్లి దగ్గర్లో వెంకటేశ్వర స్వామి దేవాలయం కడుతున్నారు. ఆ రాత్రి ఫండ్ రైజింగ్ మ్యూజి



కల్ నైట్ జరుగుతోంది. కుర్రకారు పాటలు పాడుతూ డాన్సులు చేస్తున్నారు. అక్కడ పరిచయం అయిన రామారావు గారు చెప్పారు. “ఇది పది ఎకరాల స్థలం. ఇండియన్స్ అసోసియేషన్ 10 మిలియన్ల డాలర్లకు కొన్నారు బ్యాంక్ ఆక్షన్లో. ఇక్కడ వున్న చర్చి దివాళ తీసింది. అప్పల కింద బాంక్ వాళ్లు వేలం వేశారు.”

అంటే ఒకప్పటి చర్చి ఇప్పుడు హిందూ టెంపుల్ గా మారుతోంది. వీళ్లకీ దైవభీతి వుందికదా. అందుకని చర్చి మెయిన్ అల్టర్ను పడగొట్టకుండా కమ్యూనిటీ హాల్ చేశారు.

ఇంతలో ‘తు చీజ్ హై బడి మస్తుమస్తు...’ అని పాడుతున్నారు. నాకెంతో ఆనందంగా వుంది. డోనేషన్లు వచ్చిపడుతున్నాయి. రాజా వెయ్యి డాలర్లు ఇచ్చాడు.

ఎక్కడ ఉష? ఆ మూలెక్కడో కూర్చుని స్నానం తో ప్లేటులో కెలుకుతోంది ఇంకెమీపట్టనట్టు? “అవును ఇక్కడ గుడి ఎందుకు కడుతున్నారు?” అంది.

*

మరో వీకెండ్, అట్లాంటిక్ సిటీకి ప్రోగ్రాం పెట్టాను. ఇక్కడికి 3 గంటలు డ్రైవ్. అది శుక్రవారం రాత్రి. ఎర్లీగా డిన్నర్ చేసి ఏడున్నరకే బయలుదేరాం.

రాజారాం లింకన్ టేనీకార్ పెద్ద పడవలా వుంటుంది. వెనుక సీటులో గీత - రాజారాం రిలాక్స్ అవుతున్నారు.

ముందు నరేష్ డ్రైవింగ్ సీటులో వున్నాడు.

ఉషని ముందు ఎక్కించి విండో పక్క నేను కూర్చున్నా. కారు గాలిలో తేలిపోతున్నట్లుంది. లోపల హీటర్ వేడికి వెచ్చగా వుంది.

ఊరు దాటేసరికి ఉష నన్ను ఆనుకుని కూర్చుంది. అమెరికాలో కార్లన్నీ అట్లాంటిక్ సిటీకి వెళ్తున్నట్లు ఈ ట్రాఫిక్ ఏమిటి? శుక్రవారం అట్లాంటిక్ సిటీలో కానినోలు అన్నీ చుట్టుప్రక్కల సిటీల నుంచి ఫ్రీ రైడ్ ఏర్పాటు చేస్తారు. రెండు రాత్రిళ్లు - రెండు పగళ్లు ఇక బయట ప్రపంచంతో పని వుండదు.

దారిలో వర్షం మొదలైంది.

“బి కేర్ ఫుల్,” అంటున్నాడు రాజారాం.

దురంగా కారేదో బ్రేక్ డౌన్ అయినట్లుంది. వర్షం లో తడుస్తూ ఎవరో లిఫ్ట్ అడుగుతున్నారు. ఎవ్వరూ ఆపటంలేదు. అది చూసి, “పాపం ఆవుదామా...” అంది ఉష.

అది సమాధానం చెప్పవలసిన ప్రశ్న కాదన్నట్టు కారు దూసుకుపోయింది ముందుకు.

రాత్రి పదిగంటలకు తాజ్ చేరాం. దీనికి తాజ్ అని పేరెందుకు పెట్టారో? ప్రపంచంలో కెల్లా ఇదే పెద్ద బిల్డింగ్ అని అంటారు.

కారు పదో అంతస్తులో పార్క్ చేసి గ్రాండ్ ఫ్లోరికి, గ్రాండ్ సెంట్రల్ హాలులోకి వచ్చాం. విశాలమైన మెట్లు, ఎర్రటి కార్పెట్టుతో మెరిసిపోతోంది.

మెట్లకి ఇరువైపులా వెన్నెల పోత పోసినట్లు పాల రాతి బొమ్మలున్నాయి. అవి బొమ్మలు కారు అమ్మాయిలని తెలియటానికి ఎక్కువ సమయం పట్టలేదు.

“ఫీ సిగ్నలేకుండా...” ఉష గొణుగుతోంది.

“వాటిజ్ రాంగ్. ఐ విల్ ఆల్వే పాజ్ - ఇఫ్ దే పే మి,” అని గీత అనటం విన్నాం.

నా లోపలి గొలుసు ఇంకొకటి తెగిపోయింది. నరేష్ బ్లాక్ జాక్ అడేందుకు వెళ్లాడు. గీత- రాజారాం స్లాట్ మిషన్ దగ్గర బిజీగా వున్నారు.

“ఏమోయ్ నా డబ్బు ఎప్పుడూ పోతుంది ఇక్కడ. ఐ హాప్ నెవర్ వన్,” అంటున్నాడు రాజా.

లోపల ఎంతో చల్లగా వుంది. ఉష మెల్లగా నన్ను అతుక్కుపోయి తిరుగుతోంది.

కేసినో వాతావరణం.

ఇక్కడ ఆఫ్ బీట్ మూడ్, పక్కన ఉషా వలయం, స్లాట్ మిషన్ల గలగలలు... ఓహో వాటె నైట్?

“నేనూ అడతాను,” అంది. పది డాలర్లు చిల్లర తీసుకొని ఇచ్చాను. ఇద్దరం చెరో మిషన్ దగ్గర నిలబడ్డాం.

“డు యు బిలీవ్ ఇన్ లక్” అడిగాను.

“ఐ డోంట్ నో, వాట్ లక్?” ఎదురు ప్రశ్న.

ఇంతలో ఒక జపాన్ అమ్మాయి బుట్టనిండా డాలర్లు వచ్చిపడ్డాయి. సంతోషంగా కేకలు.

అయిదారు నిమిషాల్లో పది డాలర్లు పోగొట్టి ఉష నా పక్కన చేరింది.

నేను రెండు మూడు మిషన్లు మారి లీవర్ గట్టిగా లాగాను. గలగల రాలాయి క్వార్టర్లు! ఉష సంతోషంతో గెంతుంది. తనలో ఇంత హుషారుందా?

కౌంటర్ దగ్గర బుట్ట ఇస్తే అటోమేటిక్ కౌంటింగ్ లో 32 డాలర్లు ఇచ్చాడు.

గీతా అంటి ఎక్కడా? అంటూ వెతికి పట్టు కున్నాం.

“నా కోటా అయిపోయిందయ్యా, ఏమోయ్ నీ సంగతేమిటి?” రాజారాం అంటున్నాడు.

గీత బుట్టనిండా కాయిన్స్ తెచ్చింది.



“ఇవ్వాలే డబ్బులు రావటం! ఎప్పుడూ పోవటమే. ఈరోజు చాలా లక్ష్మీ...” అంటూ గీత సంతోషంగా నవ్వుతోంది! అందానికి ఆనందం తోడయినట్టు!

*

తర్వాత బైటకు వచ్చాం. ఒక్కసారిగా అట్లాంటిక్ చలిగాలులు ముఖాలకు తగిలాయి చల్లగా- అతి చల్లగా చేతులు ముడుచుకుపోతున్నాయి. జెర్మిన్ జేబుల్లో చేతులు పెట్టుకుని ఆ చెక్క ఫ్లోరింగ్ మీద చల్లని ఉప్పు తుంపర్లు మీద పడుతుంటే గాలికి ఎదురు నడవటం ఓ వింత అనుభవం.

అక్కడే పక్కనే ‘ఇక్కడ మీ అదృష్టం చెప్పబడును’ అని ‘అరచేయి చూస్తామని’ చిన్నచిన్న సైన్ బోర్డులు ఉన్నాయి! మనుషులెక్కడైనా ఒక్కడే- బలహీనతలు, యూనివర్సల్. వీటికి జాతి మత భేదాలుండవు! తెల్లవారుతుండగా ఇల్లు చేరాం.

*

అట్లాంటిక్ సిటీ ట్రీప్ కూడా ఉపకు కీడే చేసింది. ఆ తర్వాత రాత్రి నరేష్ చేసిన గొడవ నాతో చెప్పింది. “మీతో చనువుగా వున్నానని అసూయతో మండిపోతున్నాడు. హి ఈజ్ ఏ బీస్ట్,” అని.

“మీకు తెలుసా నేను కావాలనే ఎగ్జామ్ సరిగ్గా రాయలేదు,” అని ఆర్డివిక్స్ పేల్చింది!

ఇంకా ఎన్ని వినాలో?

“నేను ఎగ్జామ్ పాసైతే ఉద్యోగం వస్తుంది. ఉద్యోగం వస్తే నన్ను వదిలిపెట్టడు? ఇప్పుడు నన్ను ఎలా వదిలించుకోవాలా అని వంకలు చూస్తున్నాడు. ఎస్! అదే నాక్కావాలి,” అని నిజాలు కక్కింది.

నాలో గొలుసులన్నీ తెగిపోయాయి. ఇప్పుడు కనుల ముందు పొరలు కూడా విడిపోతున్నాయి.

ఆ రాత్రి మెలకువ వచ్చి ఆమె గది తలుపు తీసి చూశాను. అంత పెద్ద క్వీన్ బెడ్ మీద నిశ్శబ్దం గూడు కట్టినట్టు, నిరాశ నిద్రపోతున్నట్టు- పోతపోసిన మంచు గడ్డలా పడి వుంది!

*

ఆ తర్వాత రోజుల్లో నాతో ఇంకా చనువుగా వుంటోంది. నన్ను వదిలిపెట్టకుండా తిరుగుతోంది. నాలో- నా ఎద లోయల్లో మోగిన సంగీతం ఇప్పుడు స్పష్టంగా చెవుల్లో వినపడుతోంది.

*

ఆ రాత్రి డిన్నర్ తర్వాత, నరేష్ ఒక్కసారిగా ఫ్లాష్ న్యూస్ చెప్పాడు. “రేపు నేను ఇండియా వెళ్తున్నాను. ఒక నెలరోజుల్లో వస్తాను...”

ఎవరితో చెప్పాడు? అందరం అవాక్కయి పోయాం!

“ఏమిటిరా ఇంత సడెన్ గా...?” గీత.

“ఎందుకోయ్ ఇప్పుడు?” రాజారాం.

“ఇంకో వారంరోజుల్లో నేను కూడా వస్తాను కదా,” నేను.

ఉష మౌనంగా ఉండిపోయింది.

మర్నాడు రాజారాం, నేను కెన్నెడీ ఎయిర్పోర్టులో ఎయిర్ ఇండియా ఫ్లైయిటు ఎక్కడానికి నరేష్ ని దింపి వచ్చాం!

*

ఆ ఉదయం ఆలస్యంగా లేచాను. నాకు తెలియకుండా ఈ నిశ్శబ్దం నా నరాల్లోకి పాకుతోంది. నేననుకోకుండానే ఇక్కడి ఒంటరితనం నాకు జంటగా నడుస్తోంది. గోరువెచ్చని నెత్తురు చల్లబడిపోతున్నట్టు- గుండెలోని ఆవిరులు మంచు పట్టినట్టు- నా నుంచి నేను దూరమైపోతున్నట్టు- వర్షమానంలో నుంచి వాస్తవంలోకి పారిపోతున్నట్టు, మంచు పర్వతాల అంచుల నుంచి జారిపోతున్నట్టు పీడకలగా అనిపించింది.

వళ్లు విరుచుకుని సరాసరి బాత్ టబ్ గోరువెచ్చని నీళ్లలో పడుకున్నాను. అప్పుడే ఒక నిర్ణయానికి వచ్చాను!

“హాయ్! గుడ్ మార్నింగ్,” కిందికి రాగానే మగ్గో

కాఫీ ఇస్తూ ఉష హుషారుగా అంది.

“యూనో? ఇంక అతను రాడు!”

ముందు మెరుపు మెరిసి, తర్వాత పిడుగు పడినట్టు ఒక్కసారిగా ఉలిక్కిపడ్డాను.

ఏమిటి? నా మనసులో తెగిన గొలుసులు

కాళ్లకు చుట్టుకుంటున్నాయి? నేను మాట్లాడక ముందే-

“నన్ను న్యూయార్క్ తీసుకెళ్లండి. మీరు చూసి అనందించే స్లేసెస్ నేనూ చూస్తాను.”

పొద్దున్నే రాజారాం 8.15కి బయలుదేరాడు న్యూయార్క్ కు. 45 నిమిషాలు డ్రైవ్ - లింకన్ పార్క్ వే పైన హాథ్యన్ నది. వాషింగ్టన్ బ్రిడ్జి మీదుగా రోజూ అయిదు డాలర్లు టోల్ కట్టి న్యూయార్కులో బ్రాంక్స్ ఏరియాలో ప్రవేశిస్తాం.

గ్రాండ్ కాంకోర్ట్ లో దిగి, 181 స్టేషన్ లో సబ్ వే ట్రైన్ ఎక్కి మన్ హాట్ ఫిఫ్ట్ ఎవెన్యూలో దిగి, అక్కడి నుంచి న్యూయార్కు వీధులన్నీ తిరగాలి. న్యూయార్క్ అంతా ఇలానే తిరిగాను.

ఈరోజున పక్కన ఉష ఉంది. జిన్స్ పాంటు, ఫుల్ టీ షర్టు- పైన వైట్ జర్కీన్ వేసింది. గాగుల్స్ కూడా



పెట్టుకుంది. తనకు కొత్తగా స్వేచ్ఛ లభించినట్లు వదులుగా కురులు వదిలేసింది.

ఒక్కసారిగా మాంటవిల్లి ప్రశాంతతలో నుంచి ఎనిమిది లేస్తూ కార్లు- వాషింగ్స్ బ్రిడ్జి, స్టీలు భూతం, బ్రాంక్స్ నల్లవాళ్ల గలీజు గలీలు, సబ్ వే రైలు హడావుడి శబ్దాలు, రైలుపెట్టెలో చల్లదనం, శవాలు ఊగుతున్నట్లు మాట్లాడని ప్రయాణికులు- ఎలుక కలుగులో నుంచి ఒక్కసారిగా బయటపడినట్లు మన్ హాటన్ ఆకాశ హార్వారులు- ఇవన్నీ చూసి బెదిరిపోయినట్లు నా చేతిని గట్టిగా పట్టుకుని వదలేదు. అక్కడ నుంచి వరల్డ్ ట్రేడ్ సెంటర్, టీవీస్ టవర్స్ దగ్గరకు వచ్చాం! నాకెంతో ఇష్టమైన ప్రదేశం!

జంట అందగాళ్లవలె నిలువునా ఆకాశంలోనికి చొచ్చుకుపోయే ఈ రెండు అద్దాల భవనాలు- పైన ఉన్న అబ్జర్వేటరీ- ఆపైన ఉన్న ఓపెన్ డెక్ నాకెంతో ప్రీయం! ఢిల్లీంగ్గా వుంటుంది. అరచేతిలో మెత్తని గులాబీల స్పర్శ వుంటే ఈరోజు ఇంకా బావుంది కదా!

కింద, రెండు భవనాల మధ్య థాయ్ ఫెస్టివల్ జరుగుతోంది. వాదె లక్! నాకెంతో నచ్చిన థాయ్ కల్చరల్ ఫెస్టివల్ గంటసేపు చూశాం. ఆ భవనాలు మాకు గొడుగు పట్టినట్లు నీడ పడుతుంటే- రామాయణంలోని దేవతలు- అక్కడ నర్తిస్తుంటే ఇక్కడ వినిపించే సంగీతం అవుటాఫ్ ది వరల్డ్ మ్యూజిక్ లా వుంది! నేను పులకించి పోయాను.

అంతసేపు నన్ను అంటిపెట్టుకొని ఉన్న ఆమె సున్నితమైన ఉనికి కూడా అందుకు కారణం కావచ్చు.

“రా పైకి వెళ్లాం. బాగుంటుంది,” అన్నా. 12 డాలర్ల టికెట్లుకొని నూట పది అంతస్తులు 57 సెకెండ్లలో తీసుకొని వెళ్లే రాకెట్టులాంటి ఎలివేటర్లో అబ్జర్వేటరీకి వచ్చాం!

ఓహో! వాటే ఫీలింగ్- ప్రపంచం అంతా మీ పాదాల కింద ఉన్నట్లు! ఈరోజు ఎంత ఆనందంగా వుంది. చుట్టూ తిరిగాం. ఒక్కొక్క విండో దగ్గర- అక్కడ నుంచి కనపడే ప్రదేశం గురించి వివరాలు... నేను చాలా సార్లు ఒంటరిగా వచ్చి చూసినవే- ఈరోజు ఇంకా అందంగా వున్నాయి.

“ఏమునినా తింటావా?” అబ్జర్వేటరీ రెస్టారెంటుకి వెళ్లాం. అక్కడన్నీ వున్నాయి. తనేమీ వద్దంది!

అక్కడ వున్న స్ట్రాబెరీ ఐస్క్రీం పొగలు చిమ్ముతోంది! ఛెర్రీ జెల్లీ ఎర్రగా మెరుస్తున్నది. ప్లాస్టిక్ స్పూన్ తో ఆ గూలాబీ రంగు మంచుముద్దని నోట్లో పెట్టుకున్నాను. నీటిలో నిప్పులా ఒక్కసారిగా నోరు కాలింది.

తర్వాత ఓపెన్ టెర్రస్ కి ఎన్నులేటర్ లో వెళ్లాం. ఒక్కసారిగా అట్లాంటిక్ చలిగాలులు ఊపేశాయి. గట్టిగా రైలింగ్ పట్టుకుని తన్మయత్వంతో చుట్టూ పరికించి చూశాను.

అదిగో లేడీ లిబర్టీ- ఇటు ఎంపైర్ స్టేట్ బిల్డింగ్- అటు స్టేటక్ ఐలాండ్! కాళ్ల కింద కనుల ముందు మన్ హాటన్ మహా సౌధాలు- తోరణాల్లాగా ఈస్ట్ రివర్ మీద వంతెనలు. ఆకాశంలో తూనీగల్గా తిరుగుతున్న హెలికాప్టర్లు- మధ్యలో పెద్ద ఎమరాల్ట్ లాగా సెంట్రల్ పార్క్... ఢిల్లీంగ్! రియల్లీ వండర్ ఫుల్!

“ఉషా,” అని దగ్గరకు లాగాను. ఆమె బుగ్గలు ఇందాక చూసిన స్ట్రాబెరీ రంగులో వున్నాయి. ఆమె పెదాలు- చెర్రీజెల్లీలా మెరుస్తున్నాయి. నా వంట్లో నుంచి ఏవో సెగలు వస్తున్నాయి. మా చుట్టూ వున్న వాళ్లు కౌగిలింతలు, ముద్దులలో మునిగివున్నారు.

“ఎలా వుంది ఇక్కడ?”
అడక్కుండా వుండవలసింది!
“ఏముంది ఇక్కడ...?”

నాకైతే అక్కడ నుంచి దూకాలని అనిపించింది! తర్వాత, ఆమెను కిందకు తోయాలనే భయంకరమైన ఆలోచన వచ్చింది!

“ఏమీలేదా? నీకు ఎక్కడా తేడా లేదా?”

ఆమె సమాధానం చెప్పేలోపు- గట్టిగా దగ్గరకు లాగాను. ఆమె స్తనాలు, రెండు మంచు ముద్దల్లా నా గుండెలకు తగిలాయి. స్ట్రాబెరీ బుగ్గల్ని అరచేతుల్లో పట్టుకుని, కనిగా ఆ చెర్రీజెల్లీ పెదాలను నా నోటిలోనికి లాగాను. ఒక్కసారిగా ఆమె చల్లని పెదాలు నా నోట్లో మండాాయి! మెల్లమెల్లగా ఆమె చేతులు నా మెడకు చుట్టుకున్నాయి!

అతి సహజమైన ఇష్టం.
పరాయి విలువల బంధాలు తెగి మనసు చేస్తున్న సవ్యడి. ఆమె కదలికల్లో విడివడుతున్న జడత్వం.

అట్లాంటిక్ చల్లనిగాలి స్వేచ్ఛ. కరుడుగట్టిన అహం పగిలిన ఆనందం.

వార్త ఆదివారం అనుబంధం, 17 జూన్ 2001

